

REGIONAL NEWS BULLETIN.

17th August 2017

Morning Bulletin : 7.05am.

ଯୁକ୍ତ ୨ ସିଟ୍

ରାଜ୍ୟରେ ଥିବା ଜୁନିଅର କଲେଜ୍ ଏବଂ ଉଚ୍ଚମାଧ୍ୟମିକ ବିଦ୍ୟାଳୟଗୁଡ଼ିକରେ ଯୁକ୍ତ ୨ ସିଟ୍ ସଂଖ୍ୟା ୧୦ ପ୍ରତିଶତ ବୃଦ୍ଧି କରାଯାଇଛି । କେବଳ ଗ୍ରାମାଞ୍ଚଳ ଏବଂ ଆଦିବାସୀ ଅଧିଷ୍ଠିତ ଅଞ୍ଚଳଗୁଡ଼ିକରେ ଥିବା କଲେଜଗୁଡ଼ିକରେ ଏହା ଲାଗୁ ହେବ । ଛାତ୍ରଛାତ୍ରୀମାନଙ୍କୁ ନିଜ ଅଞ୍ଚଳରେ ମନପସନ୍ଦର ଜୁନିଅର କଲେଜ୍ରେ ଯୁକ୍ତ ୨ ପଢ଼ିବାକୁ ସୁଯୋଗ ଦେବା ଲାଗି ଏହି ନିଷ୍ପତ୍ତି ନିଆଯାଇଛି ବୋଲି ବିଦ୍ୟାଳୟ ଓ ଗଣଶିକ୍ଷାମନ୍ତ୍ରୀ ବଦ୍ରିନାରାୟଣ ପାତ୍ର ଘୋଷଣା କରିଛନ୍ତି । ଦ୍ଵିତୀୟ ପର୍ଯ୍ୟାୟ ନାମଲେଖା ସରିବା ପରେ ରାଜ୍ୟର ସରକାରୀ ଜୁନିୟର କଲେଜ୍ ବ୍ୟତୀତ ଅନ୍ୟ ଯେଉଁ ଜୁନିଅର କଲେଜ୍ ଓ ଉଚ୍ଚମାଧ୍ୟମିକ ବିଦ୍ୟାଳୟରେ ସମସ୍ତ ସିଟ୍ ପୂରଣ ହୋଇ ସାରିଥିବ ସେହି କଲେଜଗୁଡ଼ିକ ଲାଗି ଏହି ନିଷ୍ପତ୍ତି ପ୍ରଯୁଜ୍ୟ ହେବ ବୋଲି ଶ୍ରୀ ପାତ୍ର କହିଛନ୍ତି ।

ଓମ୍ବାଡ଼ାକ୍ ପାଣ୍ଠି

ଖଣି ଖନନ କାର୍ଯ୍ୟଦ୍ଵାରା ପ୍ରଭାବିତ ୩୦ଟି ବ୍ଲକ୍ ୬୯୧ଟି ଗ୍ରାମକୁ ଖଣିଜ ସଂପଦ ଅଂଚଳ ଉନ୍ନୟନ ନିଗମ (ଓମ୍ବାଡ଼ାକ୍) ପାଣ୍ଠିରେ ଅନ୍ତର୍ଭୁକ୍ତ

କରାଯାଇଛି । ମୁଖ୍ୟ ଶାସନ ସଚିବ ଆଦିତ୍ୟ ପ୍ରସାଦ ପାଢ଼ୀଙ୍କ ଅଧକ୍ଷତାରେ ସଚିବାଳୟଠାରେ ଅନୁଷ୍ଠିତ ଓମ୍ବାଡକ୍ ସମୀକ୍ଷା ବୈଠକରେ ଏ ନେଇ ନିଷ୍ପତ୍ତି ହୋଇଛି । ନିଗମର କାର୍ଯ୍ୟକ୍ରମ ସମୀକ୍ଷା କରି ଶ୍ରୀ ପାଢ଼ୀ ବାସଗୃହ, ପାନୀୟଜଳ, ପରିମଳ ଏବଂ ବନୀକରଣ ପ୍ରକଳ୍ପ ଗୁଡ଼ିକୁ ଅଗ୍ରାଧିକାର ଦେଇ ସେଗୁଡ଼ିକୁ ଅଧିକ ଫଳପ୍ରସ୍ତୁ କରିବା ଲାଗି ନିର୍ଦ୍ଦେଶ ଦେଇଛନ୍ତି । ବିଭିନ୍ନ ବିଭାଗ ଦ୍ଵାରା ଚିହ୍ନଟ ଗ୍ରାମଗୁଡ଼ିକର ଆବଶ୍ୟକତା ପୂରଣ କଲାଭଳି କାର୍ଯ୍ୟକ୍ରମ ସ୍ଥିର କରିବା ପାଇଁ ମୁଖ୍ୟ ଶାସନ ସଚିବ ପରାମର୍ଶ ଦେଇଛନ୍ତି । ଆଲୋଚନାରେ ଭାଗନେଇ ଉନ୍ମୟନ କମିଶନର ଶ୍ରୀ ଆର୍.ବାଲାକୃଷ୍ଣନ୍, ଦୂରଦୂରାନ୍ତ ଗ୍ରାମ ଓ ପଡ଼ାଗୁଡ଼ିକ ସହ ସଡ଼କ ଏବଂ ସେବା ସଂଯୋଗ ନିଶ୍ଚିତ କରିବା ନିମନ୍ତେ ମଧ୍ୟ ପରାମର୍ଶ ଦେଇଛନ୍ତି ।

ଧର୍ମେନ୍ଦ୍ର ପ୍ରଧାନ

ବିଦ୍ୟୁତ୍ ସଂଚୟକାରୀ ଏଲ୍‌ଇଡି ବଲ୍‌ବ ଓ ଅନ୍ୟ ବିଦ୍ୟୁତ୍ ଉପକରଣ ଦେଶର ଝଝହଜାର ପେଟ୍ରୋଲ ପମ୍ପରେ ବିକ୍ରୟ କରାଯିବା ଉଚ୍ଚାଳା ଯୋଜନାକୁ ପ୍ରୋତ୍ସାହନ ଦେବା ଦିଗରେ ଏକ ଗୁରୁତ୍ଵପୂର୍ଣ୍ଣ ପଦକ୍ଷେପ ବୋଲି କେନ୍ଦ୍ର ପେଟ୍ରୋଲିୟମ୍ ଓ ପ୍ରାକୃତିକ ବାଷ୍ପ ମନ୍ତ୍ରୀ ଧର୍ମେନ୍ଦ୍ର ପ୍ରଧାନ କହିଛନ୍ତି । ପେଟ୍ରୋଲ୍ ପମ୍ପ ଗୁଡ଼ିକରେ ଏଲ୍‌ଇଡି ବଲ୍‌ବ ଓ ଅନ୍ୟ ବିଦ୍ୟୁତ୍ ଉପକରଣ ବିକ୍ରି କରାଯିବା ପାଇଁ EESL ଓ ତୈଳ ବିପଣନକାରୀ କମ୍ପାନୀଗୁଡ଼ିକ ମଧ୍ୟରେ ବୁଝାମଣାପତ୍ର ସ୍ଵାକ୍ଷରିତ ହେବା ଅବସରରେ ଶ୍ରୀ ପ୍ରଧାନ ଏହା କହିଛନ୍ତି ।

ଶ୍ରୀ ପ୍ରଧାନ କହିଛନ୍ତି ଯେ, ପ୍ରତିଦିନ ପେଟ୍ରୋଲପମ୍ପଗୁଡ଼ିକୁ ୩.୫କୋଟି ଲୋକ ଆସିଥାନ୍ତି । ଏଲଇଡି ବଲ୍‌ବ ଓ ଅନ୍ୟ ବିଦ୍ୟୁତ୍ ଉପକରଣ ଏହି ପେଟ୍ରୋଲ୍ ପମ୍ପଗୁଡ଼ିକରେ ବିକ୍ରୟ କରାଯିବା ଦ୍ୱାରା ଉପଭୋକ୍ତାମାନେ ଲାଭ ପାଇବେ ।

ସର୍ଭେ

ନବରଙ୍ଗପୁର ଜିଲ୍ଲାରେ ସ୍ୱାଧୀନତା ସଂଗ୍ରାମୀ ଓ ଶହିଦ ପରିବାରଙ୍କ ଆର୍ଥିକ ସ୍ଥିତିର ସର୍ଭେ କରାଯିବ । ଏ ନେଇ ଏକ ପ୍ରସ୍ତୁତି ବୈଠକ ଉପଜିଲ୍ଲାପାଳଙ୍କ ଅଧ୍ୟକ୍ଷତାରେ ଅନୁଷ୍ଠିତ ହୋଇଯାଇଛି । ସ୍ୱାଧୀନତା ସଂଗ୍ରାମୀ ଦାୟାଦମାନଙ୍କ ୧୦ଦମା ଦାବି ନେଇ ସଂଗ୍ରାମୀ ପରିବାରର ଦାୟାଦ ଓ ପ୍ରଶାସନ ମଧ୍ୟରେ ଆଲୋଚନା ହୋଇଥିଲା । ଏକ ୧୦ଜଣିଆ କମିଟି ଆସନ୍ତା ଅକ୍ଟୋବର ମାସରୁ ସର୍ଭେ କରାଯିବାକୁ ନିଷ୍ପତ୍ତି ନିଆଯାଇଥିଲା । ନବରଙ୍ଗପୁର ପୁରୁଣା ଜେଲକୁ ସ୍ୱତି ପୀଠ କରାଯିବା ସହ ପାପଡାହାଣ୍ଡିଠାରେ ସଂଗ୍ରାମୀ ବିଦ୍ୟାଳୟ ସ୍ଥାପନ ଦାବି ଗୃହୀତ ହୋଇଥିଲା । ବିଧାୟକ ଭୁଞ୍ଜବଲ ମାଝୀ ଜିଲ୍ଲା କଂଗ୍ରେସ କମିଟି ଅଧ୍ୟକ୍ଷ ମନୋରଞ୍ଜନ ତ୍ରିପାଠୀ ଓ ସ୍ୱାଧୀନତା ସଂଗ୍ରାମୀ ପରିବାରର ସଦସ୍ୟମାନେ ଯୋଗ ଦେଇଥିଲେ ।

ଅଗଷ୍ଟକ୍ରାନ୍ତି

ଅଗଷ୍ଟକ୍ରାନ୍ତି ଅବସରରେ ଆଜି ଭଦ୍ରକ ଜିଲ୍ଲାର ବାସୁଦେବପୁର ଶହୀଦ ତୀର୍ଥଯାତ୍ରା ରୂଢ଼ାମଣି ଲବଣ ସତ୍ୟାଗ୍ରହ, ଚାରିବାଟିଆ ଗାନ୍ଧୀ ସ୍ମୃତି ଏବଂ ବିପ୍ଳବୀ କବି ବାଞ୍ଛାନିଧି ମହାନ୍ତି ସ୍ମୃତି କମିଟି ପକ୍ଷରୁ ସ୍ଵାଧୀନତା ସଂଗ୍ରାମୀ ଓ ଜନସାଧାରଣ ଏକ ଶୋଭାଯାତ୍ରାରେ ରକ୍ତତୀର୍ଥ ଇରମ ଶହୀଦ୍ ପୀଠରୁ ସଂଗ୍ରାମୀଙ୍କ ମାଟି ସଂଗ୍ରହ କରିଛନ୍ତି । ସେମାନେ ଭଦ୍ରକ ଗାନ୍ଧି ପଡ଼ିଆରେ ଥିବା ମହାତ୍ମା ଗାନ୍ଧିଙ୍କ ପ୍ରତିମୂର୍ତ୍ତି, ଭଣ୍ଡାରିପୋଖରୀ ଥାନା ଏବଂ କହରାପୋଖରୀଠାରେ ଥିବା ସ୍ମୃତି ସ୍ତମ୍ଭରେ ମାଲ୍ୟାର୍ପଣ କରିବା ପରେ ନବରଙ୍ଗପୁର ଜିଲ୍ଲା ପାପଡ଼ାହାଣ୍ଡି ଅଭିମୁଖେ ଯାତ୍ରା କରିବାର କାର୍ଯ୍ୟକ୍ରମ ରହିଛି ।

ପୋଲ ଉଦ୍‌ଘାଟନ

କଳାହାଣ୍ଡି ଜିଲ୍ଲା ଜୟପାଟଣା ଓ ଥୁଆମୂଳ ରାମପୁର ବ୍ଲକ୍‌କୁ ଗତକାଲି ଗୃହ ଓ ନଗର ଉନ୍ନୟନ ତଥା ଶିକ୍ଷା ମନ୍ତ୍ରୀ ନିରଞ୍ଜନ ପୂଝାରୀ ଗସ୍ତ କରିଛନ୍ତି । ଗସ୍ତ ଅବସରରେ ମୁଖିଗୁଡ଼ା ପାଇକ କୋନ୍ସ୍ଟୁଣ୍ଡ ନାଗୁପଡ଼ାଠାରେ ଏକ ପୋଲର ଉଦ୍‌ଘାଟନ କରିଛନ୍ତି । ଜୟପାଟଣାଠାରେ ପ୍ରଧାନମନ୍ତ୍ରୀ ଆବାସ ଯୋଜନା ଓ ବିଜୁ ପକ୍ଷୀଘର ଯୋଜନାର ଏକ ସଚେତନତା କାର୍ଯ୍ୟକ୍ରମରେ ଯୋଗଦେଇ ଇନ୍ଦ୍ରାବତୀ ପ୍ରକାଶ ଯୋଗୁଁ ଚାଷ ଜମିଗୁଡ଼ିକ ଜଳସେଚିତ ହେବା ଏକ ଖୁସିର କଥା ବୋଲି କହିଛନ୍ତି ।

ପ୍ରଯୁକ୍ତି ପ୍ରତିଷ୍ଠାନ

ରାଉରକେଲା ସ୍ଥିତ ଜାତୀୟ ପ୍ରଯୁକ୍ତି ପ୍ରତିଷ୍ଠାନ (ଏନ୍.ଆଇ.ଟି) ବୋର୍ଡ ଅଫ୍ ଗଭରଣ୍ଟସ୍ ନବନିଯୁକ୍ତ ଅଧ୍ୟକ୍ଷ ତଥା ଓଡ଼ିଆ ଶିକ୍ଷା ବିଶେଷଜ୍ଞ ଡଃ ସନ୍ତୋଷ ମିଶ୍ର ଗତକାଳି ଏନ୍.ଆଇ.ଟି. ଗସ୍ତ କରି ଫେରିଯାଇଛନ୍ତି । ଡଃ. ମିଶ୍ର ତାଙ୍କ ପ୍ରଥମ ଗସ୍ତ ଅବସରରେ ଅନୁଷ୍ଠାନର ବିଭିନ୍ନ ବର୍ଗର ଅଧ୍ୟାପକ, ଅଧ୍ୟାପିକା, ଛାତ୍ରଛାତ୍ରୀ ଓ ପୂରାତନ ଛାତ୍ରମାନଙ୍କ ସହିତ ଆଲୋଚନା କରିଥିଲେ । ଏହା ସହିତ ଅନୁଷ୍ଠାନର ବରିଷ୍ଠ ଅଧିକାରୀମାନଙ୍କ ସହିତ ଆଲୋଚନା କରି ପ୍ରତିଷ୍ଠାନ ପକ୍ଷରୁ ଚାଲୁଥିବା ବିଭିନ୍ନ କାର୍ଯ୍ୟକ୍ରମ ସଂପର୍କରେ ଅବଗତ ହୋଇଥିଲେ । ସାମ୍ବାଦିକମାନଙ୍କ ସହ ଆଲୋଚନା ସମୟରେ ତାଙ୍କ ନିୟନ୍ତ୍ରଣରେ ଥିବା ଏନ୍.ଆଇ.ଟି. ପରିଚାଳନା ସମିତି ଦ୍ଵାରା ଆସନ୍ତା ଦିନରେ ଅନୁଷ୍ଠାନର ଆହୁରି ଅଧିକ ବିକାଶ ଓ ଉନ୍ନୟନ ନିମନ୍ତେ ସେ ସମସ୍ତ ଉଦ୍ୟମ କରିବେ ବୋଲି କହିଛନ୍ତି । ଏନ୍.ଆଇ.ଟି. ରାଉରକେଲାକୁ ଏକ ବିଶ୍ଵସ୍ତରର ଅନୁଷ୍ଠାନଭାବେ ଗଢ଼ି ତୋଳିବା ପାଇଁ ସେ ସମସ୍ତଙ୍କ ସହଯୋଗ କାମନା କରିବା ସହିତ ବିଜ୍ଞାନ ଶିକ୍ଷାର ପ୍ରସାର ଓ ପ୍ରଚାର ଦିଗରେ ଏହି ଅନୁଷ୍ଠାନ ଏକ ମାଇଲ୍‌ଷ୍ଟୁଣ୍ଟ୍ ହେବ ବୋଲି କହିଥିଲେ । ସାମ୍ପ୍ରତିକ ସ୍ଥିତିରେ ଦେଶର ପ୍ରତିରକ୍ଷା ସାମଗ୍ରୀ ଉତ୍ପାଦନ ଘରୋଇକରଣ ପରିପ୍ରେକ୍ଷୀରେ ଏହାର ସୁବିଧା ଏନ୍.ଆଇ.ଟି.ର ଛାତ୍ରଛାତ୍ରୀ ଓ ପ୍ରାଧ୍ୟାପକମାନେ ନେବା ଉପରେ ସେ ଗୁରୁତ୍ଵାରୋପ କରିଥିଲେ । ଏହି ସାମ୍ବାଦିକ ସମ୍ମିଳନୀରେ ଏନ୍.ଆଇ.ଟି. ରାଉରକେଲାର ନିର୍ଦ୍ଦେଶକ ପ୍ରଫେସର ଅନିମେଶ ବିଶ୍ଵାସ, କୁଳସଚିବ ଏସ୍.କେ. ଉପାଧ୍ୟାୟ ଓ ଅନ୍ୟମାନେ ଉପସ୍ଥିତ ଥିଲେ ।

ପୁଟବଲ

ନେପାଳଠାରେ ଆସନ୍ତା ୧୯ତାରିଖରୁ ହେବାକୁ ଥିବା ସାପ୍ତ-୧୫ ଚାମ୍ପିୟନ୍ସିପ୍ରେ ଭାଗ ନେବା ପାଇଁ ଓଡ଼ିଶାର ଦୁଇ ଜଣ ଖେଳାଳିଙ୍କୁ ସର୍ବଭାରତୀୟ ପୁଟବଲ୍ ମହାସଂଘ ଚୟନ କରିଛି । ସେମାନେ ହେଲେ ବଲାଙ୍ଗୀର ସ୍କୋଟ୍ସ୍ ହଷ୍ଟେଲର ଅନ୍ତେବାସୀ ବିକାଶ ଓରାମ୍ ଓ ନୟାଗଡ଼ ସ୍କୋଟ୍ସ୍ ହଷ୍ଟେଲର ସମୀର କେରକେଟା । ୧୬ବର୍ଷରୁ କମ୍ ବାଳକ ଜାତୀୟ ପୁଟବଲ ଟିମ୍ରେ ଦୁହେଁ ଖେଳିବା ଲାଗି ସୁଯୋଗ ପାଇଥିବାରୁ ସେମାନଙ୍କୁ ଓଡ଼ିଶା ପୁଟବଲ ସଂଘ ପକ୍ଷରୁ ଶୁଭେଚ୍ଛା ଜଣାଇ ଦିଆଯାଇଛି ।